

हिन्दी प्रादेशिक समाचार

आकाशवाणी चंडीगढ़

(तिथि 18 दिसंबर 2025, समय 1305 (05 मिनट))

मुख्यमंत्री नायब सिंह सैनी की अध्यक्षता में हुई हरियाणा मंत्रिमंडल की बैठक में हांसी को नया जिला बनाने की मंजूरी प्रदान की गई। इस निर्णय के साथ ही हांसी अब हरियाणा राज्य का 23वां जिला बनेगा ।

विकास एवं पंचायत मंत्री श कृष्ण लाल पंवार की अध्यक्षता में गठित राज्य पुनर्गठन समिति ने 9 दिसंबर, 2025 को आयोजित अपनी बैठक में जिला हांसी के गठन की सिफारिश की थी, जिसे मुख्यमंत्री ने मंजूर कर लिया।

प्रस्तावित जिला हांसी में हांसी और नारनौंद विधानसभा क्षेत्रों के कुल 110 गांव शामिल किए जाएंगे, जो वर्तमान में हिसार जिले का हिस्सा हैं। नए जिले में हांसी और नारनौंद दो उपमंडल होंगे, जिन्हें हिसार जिले से पृथक किया जाएगा।

इसके अतिरिक्त, प्रस्तावित जिले में हांसी, नारनौंद और बास तीन तहसीले तथा एक उप-तहसील, खेड़ी जाब शामिल होगी। जिले में तीन हांसी एक , हांसी- दो और नारनौंद तीन खंड होंगे।

जिला हांसी का कुल भौगोलिक क्षेत्रफल लगभग 1,34,976 हेक्टेयर होगा तथा इसकी अनुमानित जनसंख्या लगभग 5,40,994 होगी। जिला हांसी के गठन के साथ ही हरियाणा में जिलों की कुल संख्या बढ़कर 23 हो गई है।

हरियाणा विधानसभा का 4 दिवसीय शीतकालीन सत्र आज शुरू हो गया। मुख्यमंत्री नायब सिंह सैनी ने सदन में शोक प्रस्ताव पेश किया और पिछले सत्र स्वीकार अब तक देहावसान कर गई शख्शियतों को श्रद्धांजलि दी गई।

शोक प्रस्ताव सर्वसम्मति से पास हो गया।

मुख्यमंत्री नायब सिंह सैनी ने सदन में कहा कि पर्याप्त पेयजल देना सरकार की जिम्मेदारी है। सरकार रोहतक में जल आपूर्ति सुदृढ़ करने के लिए ठोस कदम उठा रही है। उन्होंने रोहतक शहर में पर्याप्त पेयजल आपूर्ति के संबंध में पूछे गए एक प्रश्न के उत्तर में यह जानकारी दी।

उन्होंने कहा कि जलाशय के निर्माण के संबंध में नगर निगम, रोहतक की 16 एकड़ भूमि है, जिसको संबंधित विभाग को स्थानांतरित करने का प्रस्ताव है। इसके अलावा, सोनीपत सड़क पर एक पम्प खराब है, उसकी क्षमता बढ़ाने और दुरुस्त कराने का काम हो रहा है।

केंद्रीय सड़क और परिवहन मंत्री नितिन गडकरी ने आज देश में सड़क हादसों पर गंभीर चिंता व्यक्त करते हुए सांसदों से अपने निर्वाचन क्षेत्रों में जागरूकता फैलाने का आग्रह किया। लोकसभा में प्रश्नकाल के दौरान केंद्रीय मंत्री ने कहा कि देश में प्रतिवर्ष पांच लाख सड़क दुर्घटनाएं होती हैं, जिनमें औसतन 18 लाख लोगों की मौत होती है। उन्होंने बताया कि इनमें से 66 प्रतिशत मृत्यु 18 से 34 वर्ष के युवाओं की होती हैं।

केन्द्रीय मंत्री ने आधुनिक एम्बुलेंस सेवाओं के साथ केंद्रीकृत आपातकालीन हेल्पलाइन योजनाओं की रूपरेखा प्रस्तुत की। उन्होंने कहा कि राज्यों के साथ मिलकर आधुनिक एम्बुलेंस को दुर्घटना स्थलों पर तेजी से पहुंचाने का लक्ष्य है।

जींद के ऐतिहासिक गांव पांडुपिंडारा में अतिरिक्त उपायुक्त विवेक आर्य ने कल हरियाणा की पहली एआई आधारित आंगनवाड़ी का शुभारंभ किया। अतिरिक्त उपायुक्त ने कहा कि यह आंगनवाड़ी 3 से 6 वर्ष तक के बच्चों की पढ़ाई और स्वास्थ्य को बेहतर बनाने के उद्देश्य से शुरू की गई है। यह राज्य में इस तरह

का पहला केंद्र है, जहां आधुनिक तकनीक की मदद से बच्चों के सीखने और सेहत पर विशेष ध्यान दिया जाएगा

श्री विवेक आर्य ने बताया कि आंगनवाड़ी में वीआर सेट उपलब्ध करवाए गए हैं। ये सेट बच्चों के संज्ञानात्मक विकास में बहुत सहायक होंगे। इन डिवाइस का सही उपयोग बच्चों की सीखने की क्षमता को बढ़ाएगा। इससे आंगनवाड़ी के बच्चों का विकास प्राइवेट स्कूलों के बच्चों से भी बेहतर हो सकता है। उन्होंने कहा कि इन डिवाइस के माध्यम से बच्चों को हर भाषा में सिखाया जा सकता है।

श्री विवेक आर्य ने बताया कि इसके अलावा एआई तकनीक के माध्यम से बच्चों की उपस्थिति, पढ़ाई की प्रगति और स्वास्थ्य से जुड़ी जानकारी को डिजिटल रूप से दर्ज किया जाएगा। इससे बच्चों की जरूरतों को समय पर समझा जा सकेगा और जरूरी कदम उठाए जा सकेंगे।

उन्होंने कहा कि इस नई व्यवस्था से आंगनवाड़ी कार्यकर्ताओं का काम भी आसान होगा। बच्चों का रिकॉर्ड रखना, सामान की जानकारी, रोजाना की रिपोर्ट और बच्चों की पढ़ाई व स्वास्थ्य से जुड़ा डाटा अब डिजिटल तरीके से आसानी से संभाला जा सकेगा। ।

आज हरियाणा पंजाब और चंडीगढ़ के कई भागों में सुबह घना कोहरा देखने को मिला। जिसका सीधा असर रेल की आवाजाही पर पड़ा। कई रेल समय से काफी देरी चल रही है।

अंबाला रेल मंडल प्रबंधक विनोद भाटिया ने बताया कि धुंध को देखते हुए सभी इंतजाम पहले से ही किए गए हैं।
